


אין ליכט
פון תורה
ספר
מכתב
תוכחה
לעשירים
אידיש

124

הוצאת אמונה
ברוקלין נוא יארק,
שנת תשמ"א לפ"ק



בנשיאות הרד"ג מוה"ר
רבי שלום יהודה גראס שליט"א
רב דקהל "מגן שאול" ד' "האלמין"
ור"מ בישיבה וכולל "בית ישעיהו"
"מכון להוראה בשחיטות ובדיקות"
c/o RABBI S.Y. GROSS, 4711 12th Ave., Suite A-5
Brooklyn N.Y. 12119

"קובץ כל ספרי ניקור המובהקים" י' חלקים (ק"ח חיבורים).
"ספרי שמירת המצות והכשרות" ד' חלקים (כ"ח חיבורים).
"מדריך לכשרות ולחזוק הדת" (מ"ב חלקים).

בעל "קובץ ספרים בעניני כשרות" ו' חלקים (מ"ב חיבורים).
שו"ת "מנחת ש"י" על או"ח ויו"ד (ג' חלקים ועוד).
"נפש ישעיהו" על מאכלות אסורות (י"א חלקים).

בס"ד

החיים והשליח וכטי"ס אל כבוד ידידי היקר הנגיד הנכבד המפורסם בכל אפסים במעשי צדקה וחסד שלו, הטוב והמטיב לאחרים המו"מ בתו"ר כש"ת מוה"ר אהרן פישער נ"י.

עס שטייט אין די תורה "וכשלו איש באחיו" זאגט די גמרא דאס אידישע קינדער זענען ערב איינער פאר'ן צווייטען און פאר'ן גאנצן כלל אויף אלעס וואָס ער איז בכח זיי צו העלפן ברוחניות און דאָס זעלבע ביים גשמיות. און נאָך זאָגט די גמרא דאָס דער עיקר ערבות איז געזאָגט ביי דעם ענין פון תוכחה, דאָס יעדער איד טראָגט אן אחריות אויף דעם וואָס ער איז בכח מוחה צו זיין און ער טוט דאָס נישט, צו אויף א יחיד, און דעסגלייכען אויב ער קען מוחה זיין אָדער אויפטוהן פאר גאנץ כלל ישראל איז ער דאָס מחוייב, און ווען ער טוט דאָס נישט, דאן ווערט דער גאנצער אחריות און שולד פארעכענט ווי גלייך ער וואָלט געטוהן די אלע חסרונות פון די אלע וואָס עס איז אין זיין האנט דאָס צו פארמיידען אָדער צו זעהן זיי זאָלען יאָגוט זיין און טוהן וואָס די תורה באַפעהלט אונז (שבת נד., קי"ט.; חנוך מצוה רלט, יורה דעה שלד-מח, ילקוט שופטים סח, מדרש תנחומא משפטים, מדרש תנחומא חקת, אותיות דרבי עקיבא א, רש"י סוטה מא: אבות דרבי נתן פרק כ"ט, מערכי לב דרוש אות ע, דף קנ"ז, וספר יד ימין חלק ב, דף יג, ועיין באריכות בספר שאלות ותשובות מהר"ם ש"י"ק אורח חיים סימן שג והלאה), ובענין שכר המוכיח: עיין בזוהר הקדוש חלק א, כט.; ראשית חכמה שער הקדושה פרק יב בשם מהר"י אבוהב, תמיד כח, ויקרא רבה כה, ילקוט רות על הכתוב וימת אבימלך, אבות דרבי נתן פרק כט, חומת אנך פרשת נח, סנהדרין קא: כו כו.

איך קום צו אייך ר' אהרן פישער שליט"א, מיט א הארצרייסענדע בקשה לטובת הכלל!!!

איר זענט ווייט און ברייט באקאנט מיט אייערע אויסער געוויינטליכע לייסטונגען פאר'ן כלל, מוסדות התורה והחסד, און פאר'ן פרט ופרט בלי שיעור. א איד וואָס איז רייך מיט מצות און איר זענט דער וואס האט א זכ"י מן השמים צו העלפען פאר דעם כלל ישראל, השי"ת האט אייך געגעבען א פקדון, און איר פארשטייט דאס אויסצוניצען, ע"כ קום איך צו אייך מיט א וויכטיגען פראיעקט פון הצלת נפשות ישראל, וואס איז בלי שום ספק אז נאר איר זענט דאס בכח אדורך צו פירען.

1. איך וויל באטאנען דאס מיר האָבען איבער 100 וואלאנטירערס וואס ארבעטען שוין יאָרן צו העלפען ראטעווען דעם כלל ישראל, די 7 מיליאן אידען אין אמעריקע און אזוי אויך די אלע אנדערע אידען אין ארץ ישראל און איבער די גאנצע וועלט. דאָס ווערט אלעס געטוהן אומערמידלעך יאָר איין און יאָר אויס. מיר האָבען שוין ב"ה אויפגעטוהן גדולות ונצורות, אָבער די מעגלעכקייט זענען באַגרעניצט, די חובות וואקסען פון טאָג צו טאָג, און מיר קענען נישט ווייטער אָנגיין אזוי ווייטער.

מיר האָבען פרובירט צווישען אחינו בני ישראל, אָבער דאָס איז א קליינע הילף קעגען די גרויסע אונטערנעמונגען וואָס מיר טוהן און וואָס מיר האָפען בעז"ה דאָס דורך צופירען צו ראטעווען וויפיל נפשות עס איז נאָר מעגליך.

מיר קומען יעצט דאָ צו אייך צו בעטען הילף, מיר מוזען אָבער וויכטיג באַמערקען דאָס אונזער כוונה איז נישט חלילה צו בעטען געלט פאר אונז אליין פערזענדליך כדי אָנצוגיין מיט די ארבעט, ניין! מיר ווילען נישט נעמען פון אייך קיין איין פרוטה אחת מיר מיינען כולו לשם שמים, איר דארפט נישט, און מיר ווילען נישט קיין איין פרוטה זאל בכלל קומען צו אונז דירעקט, נאר די אלע חשבונות פון הוצאה והכנסה ביי אונזער מפיץ זיין תורה און אידישקייט זאָל קומען גראד צו אייך, און איר קענט צאָלען גראָד פאר'ן דרוקען, בינדען פּאַסט אפיס קאמפיוטער קאמפאניס צו מעילען די אלע ספרים וואָס זענען געווינדמעט אויף מחזיר בתשובה צו זיין דעם כלל ישראל.

2. געדענקט מיר זענען זיכער דאס מיר קענען בעז"ה מחזיר בתשובה זיין א גרויסען פראצענט פון כלל ישראל פון מיליאנען אידען, מיר האָבען גענוג איבערצייגונגען אויף דעם, און מיר זענען דאס מחויב צו טוהן על פי התורה ווי דער חפץ חיים שרייבט אין ספר נדחי ישראל און דאָס זעלבע שרייבען אלע גדולי ישראל באריכות וכו'.

3. איך בין ב"ה נישט ניי אין די לייך און רעד נישט קיין פאנטאזיעס, ווייל איך האב שוין ב"ה ארויס געגעבען איינס און א האלב מיליאן ספרים עקזעמפלארען, און דאָס אלעס צושפרייט בחנם, איבער די גאנצע וועלט, ווי מיר קענען אייך ווייזען די עטליכע טויזענט בריף וואָס מיר האָבען באַקומען, נאָך א לאנג יעריגע שווערע ארבעט פון 18 יאָר האָבען מיר ארויס געגעבען קרוב צו 350 מיני ספרים לזכות הרבים, וועלכע נעמען ארום די יסודות הדת. דער חילוק איז אז דאָס וואָס איך האָב געטוהן מיט שווערע אָרעוואניע אין די 18 יאר קענט איר זוכה זיין צו טוהן לכה"פ 10 מאָל אזויפיהל אין איין טאָג, ווייל השי"ת האָט אייך געגעבען דעם יכולת, און פון אייך וועט מען מאַנען אויב איר טוט דאס ח"ו נישט, און יש קונה עולמו בשעה אחת. אין אמת'ן וואָלט איך געדארפט פאָר'ן צו אייך, איבערשמועסן די גאנצע זאך בפרטיות בכבוד ראש, מיט'ן פולן אחריות, ווי עס פארלאנגט זיך ביי אזא ענין גדול, נאָר אזוי ווי איר זענט רוב מאל נישט אינדערהיים, און עס איז שווער צוצוקומען, על כן שרייב איך אייך דעם בריף, איך האָב אייך שוין געשיקט א סאך בריף אבער עס זעהט אויס אז עס איז צו אייך נישט אנגעקומען. ע"כ בין איך געקומען צו די החלטה דאס אזוי ווי איך וויל נישט טראָגען אויף מיין פלייצע דאָס גרויסע אחריות ווען מען וועט נאך 120 יאר האָבען צו מיר טענות דאס איך האָב געקענט ראטעווען זייער אסאך פון די 7 מיליאן אמעריקאנער אידען און די אידען איבער די וועלט, און איך האָב דאָס נישט געטוהן, און אז איך וועל פּרעגען ווי אזוי! איך האב דאך אפילו נישט אויף פרנסה? און איך ארבעט דאך א גאנץ לעבען נאָר מזכה הרבים צו זיין! וועט מען מיר ענטפערן ביים בית דין של מעלה, פארוואס האָסטו נישט אנגעקלאפט די טירען פון די עשירים וועלכע האָבן פון הימעל באַקומען דאָס געלט בתורת פקדון כדי דערמיט אויפצוטוהן פאר תורה און אידישקייט.

וועל איך ענטפערן די עשירים ווילען דאס נישט איינזעהן, זיי מיינען דאס געלט איז זייערס.

און אויך גלייבען זיי נישט, ווייל זיי זענען צוגעוואוינט צו פארשידענע שקרנים בלאַפערס, און זיי גלויבען שוין נישט אפילו ווען עס איז יאָ אמת, זיי נעמען נישט די צייט און מיא זיך צו איבערצייגען דעם אמת. וועט מען מיר פּרעגן האסטו פראבירט ביי די עשירים וועלכע פארמאגען א גאלדענעם הארץ און א שטארקען חוש צו צדקה וחסד אזוי ווי פישער?

וועל איך ענטפערן יא!

וועט מען מיר פּרעגן האסטו גענוג פראבירט? ווייסט דאך אז די עשירים זענען זייער פארנומען, און פון איינס צוויי מאל דערמאנען געדענקען זיי נישט! האב איך באשלאסען צו שיקען עטליכע בריף כדי אראפ צו נעמען די דאָזיגע גרויסע אחריות וואָס ליגט אויף מיר, כל זמן איך האָב נישט אלעס פּראַבירט, און השומע ישמע ועליו תבוא ברכת טוב, ואני את נפשי הצלתי!!! על כן האָב איך מחליט געווען דאס איך וועל שיקען צו אייך בעז"ה ב"ז 101 מאל בריף וויפיל דער חיוב פון תוכחה איז על פי

תורה, און איך וועל מיטנעמען מיט מיר די אלע בריף נאך 120 יאר, דאס צו קענען ווייזען ביים בית דין של מעלה דאָס איך האב אייך כסדר מעורר געווען ברחמים ובתחנונים בכל לשון של בקשה, אז מיר קענען טוהן אלעס צו ראטעווען די 7 מיליאן אידען, און איך האב נישט געהאט ווער זאל צו העלפען מער ווי דאָס וואָס איך האָב געטוהן.

איך וועל אייך פארציילען א מעשה נורא וואס איז געדרוקט אין ספר מן המיצר, (און אויך אין ספר קראתי ואין עונה דף 64), דאס הגה"צ מורנו הרב ר' מיכאל בער ווייסמאנדעל זי"ע האט גע'ארבעט ביי די לעצטע וועלט מלחמה אויף צו ראטעווען 50.000 אידען פון טשעכאסלאוואקיי (חוץ די אנדערע 40.000 וואָס איז שוין געווען נעבעך דעמאָלסט פארשיקט), מען זאל זיי נישט טראגען אין די גאז קאמערען רח"ל און מען האט געדארפט האבען \$50.000 זיי צו ראטעווען, \$25.000 האט ער אליין פארשאפט, נאָך פיהל צייט וואָס ער האָט געארבעט שווער דאָס צו פארשאפען, מיט פיהל בלוט און טרערען איז דאָס אים אָנגעקומען און ער האָט דאָס אהין געגעבען פארן נאצישען ראש אין טשעכאסלאוואקיי (דער שליח פון ראש פון די נאצים) כדי מען זאל אפהאלטען די אידען פון טראגען אין די גאז קאמערען, און ער איז געווען זיכער דאס אז ער וועט קענען פארשאפען דאס איבעריגע געלד פון נאָך \$25.000 וואָס האָט געדארפט ווערען צוגעשטעלט ביז 7 וואָכען — למעשה האָט ער דריי חדשים געהאָרעוועט טאָג און נאכט מיט די הילף פון א פאָר מסירות נפש אידען, אָבער ער האָט דאָס נישט געקענט פארשאפען, און דערווייל האָט ער די רשעים מדחה געווען מיט פארשידענע תירוצים.

למעשה האט ר' מיכאל בער זצ"ל נאָך די דריי חדשים פלאָג נישט באקומען געלט, פון קיין איינער פון די גרויסע געלט פאָנד אין אמעריקע און אין שווייץ (וואָס עס איז געווען באשטימט אויף צו העלפען די אייראפישע אידען), און דער נאצי ימ"ש האט געזאגט דאס לעצטע ווארט דאס ער ווארט נאר ביז יוה"כ און אויב ער באקומט נישט דאס געלט שיקט ער רח"ל אוועק די 50.000 איבערגעבליבענע אידען אין גאז קאמער רח"ל.

ערב יום כיפור האָט דער צורר היהודים געהאלטען וואָרט און געחאפט און אוועק געשיקט א טראנספארט פון דריי טויזנט אידען אויף פוילן, הגה"צ ר' מיכאל בער צו זעהנדיג דעם ביטערן מצב און דערווייל זעט מען נישט קיין געלד, האָט ער געחאפט אין זיין פארצווייפעלטען און פארביטערטען מצב און שנעל אוועקשיקט אום יום כיפור ביינאכט (אין די צייט פון כל נדרי) דריי טעלעגראמעס פאר 3 גרויסע רבנים, איינע פון די 3 גרויסע רבנים איז געווען סאטמאר רבי זצ"ל, (עס קען זיין אז ביז דעמאָלסט האָט מען אים נישט איבערגעגעבען קיין פאסט וועגען דעם ענין), דאס ער מוז שוין האבען דאס געלט, ווייל עס איז פקוח נפשות פון צענדליגער טויזענטער אידען וואס עס דרויט אויף זיי פיינליכע יסורים און נאכדעם דער טויט רח"ל, און האט אנגעפאנגען דעם בריף "על דעת המקום ועל דעת הקהלה", דאס אין נאמען פון נייטרא רב רופט ער זיי אויף מארגען יום הקדוש צום בית דין הגדול צוליב זייער חיוב צוצוהעלפען די אידען פון סלאוואקיי וואס מען וויל ח"ו שיקען אין גאז קאמארען און צוליב די פאָר דאלער וואס ווערט נישט געשיקט קען מען זיי נישט ראטעווען, און אלעס איז אויף זייער אחריות. דער סאטמארער רבי זצ"ל האט באלד אין יום הקדוש געשיקט דאס געלט, און עס איז אנגעקומען אין טאג נאך יוה"כ, אבער עס איז שוין געווען צו שפעט פאר דעם לעצטן טראנספארט פון 3000 אידען ווייל זיי זענען שוין געווען אויפן וועג צו די גאז קאמארען אין אוישוויץ ל"ע רח"ל, און דער רשע האט נאך אלע בקשות און בכיות בשום אויפן זיי נישט געוואלט לאזען צוריקברענגען, ער האט געזאגט, עטף האטף זיך מיט מיר דריי מאנאטען ארום געשפילט מיט ליצנות און אויסגעטראכטע תירוצים — פון יעצט און ווייטער אז עטף וועטף מקיים זיין אייערע הבטחות, וועל איך אויך האלטען מיין ווארט, ע"כ די מעשה.

יעצט טייערער ר' אהרן שליט"א, מען מאנט פון הימעל אונז ביידע אינאיינעם אז מיר זענען מחוייב צו ראטעווען די מיליאנען אידען פון אמעריקע, אייראפע און ארץ ישראל כו' און מיר ביידע קענען דאס בעזח"י טוהן, וועלען מיר דאס טוהן איז וואויל פאר אונז וואס מיר האבען זוכה געווען צו אזא זאך, ח"ו אויב מיר טוען דאס נישט וועט מען האבען א טענה נאר צו אונז ביידע נישט צו קיינעם, ווייל נאר אונז זענען מיר דאס ביכולת, איך מיט מיין סטעף וואס איז גרייט צו ארבעטען כולו לשם שמים אן קיין שום שכירות, און איר מיט אייער געלט וואס השי"ת האט אייך געגעבען פאר א פקדון.

געדענקט איר וועט נישט האבען קיין שום תירוץ דאס איר האט נישט געוואוסט דערפון אדער איר האט נישט געהאט קיין צייט אויף צו טוהן די זאכען! ווייל מיט איין האלבע שעה קענט איר אלעס ערלעדדיגען צו ראטעווען די אלע 7 מיליאן אידען, דאס איבעריגע וועל איך איי"ה אלעס נעמען אויף מיין קליינע פלייצע, און איר וועט קומען צום פערטיגען. איר דארפט נאר שניידען די פירות. שטעלט אייך פאר ר' אהרן ווען איך טראג אייך פאר א פלאן אפ צו קויפען גאנץ מאנהעטען פאר 5 ביליאן דאלער וויפיל צייט וואלט איר געספענט אויף דעם! היינט וואס דער פלאן איז מיליאנען מאל א גרעסערער דיל, דארפט איר זיך אוודאי מאכען צייט דערויף.

געדענקט איך ארבעט נישט פאר קיין שך, נאר ווייל איך האב מורא פאר השי"ת וואס וועט מיך מאנען ביי דעם יום הדין הגדול והנורא, וואס האסטו נישט געראטעוועט אט די אלע צובראכענע אידען וואס האבען נישט געהאט ווער עס זאל זיי מחנך זיין צו קומען צו אידישקייט, און דו האסט געוואוסט דערפון און זיי גרינג געקענט ראטעווען און דו האסט נישט געטוהן ע"כ דארפט דו אפגעבען דין וחשבון!

אויב איר דארפט האבען מקורות להלכה אז מיר זענען דאס מחוייב צו טוהן אדרבא זאגט מיר, וועל איך אייך צו שטעלען אלע פוסקים ראשונים ואחרונים, אבער איך פארשטיי דאס איר זענט גענוג א תלמיד חכם און איר פארשטייט אליין דאס "מי שיש בידו למחות ולא מיחה, להחזיר את ישראל בתשובה ולא החזיר אז כל הדמים הנשפכים אינם אלא על ידו" ווי די לשון חז"ל איז, און מיר קענען זיך נישט ארויס דרייען פון די אזהרה פון די הייליגע חז"ל.

מיר קענען אייך פינקטלעך ווייזען וואס מיר האבען געטוהן אין עבר, און אונזערע פלענער בע"ה אויף ווייטער, וואס דאס אלעס קען טויזענט פאכיג גרעסער און שטארקער און שנעלער דורך געפירט ווערען מיט אייער הילף אלס גוטער שליח פון השי"ת, און מיר ווילען נישט שרייבען ווייטער אויב ח"ו נישט, וואס אפילו אונזער ביז יעצטיגע ארבעט איז דעמאלסט איינגעשטעלט און אויף וועמענס אחריות?!

מיר האפען צו הערען פון אייך בקרוב, ווייל יעדער טאג איז א פסידא דלא הדרא.

הכו"ח מתוך צער ושבירת הלב

ה"ק שלום יהודה גראס

אבד"ק האלמין יצ"ו ברוקלין נוא יארק



וועד המרכזי העולמי לקיום היהדות

Central Committee for the Upholding of Yiddishkeit
Throughout the World
c/o RABBI S.Y. GROSS
4711 12th Avenue, Suite A-5
Brooklyn, N.Y. 11219